

മലങ്കര അസോസിയേഷൻ

1653 മുതൽ 2017 വരെ

ഡോ. എം. കുര്യൻ തോമസ്, വർഗീസ് ജോൺ തോട്ടപ്പുഴ

ആദിമസഭയുടെ ശക്തിയായിരുന്നു യോഗം. ജനമെല്ലാം ഏകമനസോടെ ഒന്നിച്ചുകൂടി സഭാകാര്യങ്ങൾ തീരുമാനിച്ചിരുന്നു. പ്രാദേശിക സഭകൾ ഭരണശ്രേണിയിലെ ഘടകങ്ങളാകുകയും എപ്പിസ്കോപ്പസി ശക്തിയാർജ്ജിക്കുകയും ചെയ്തതോടെ ആഗോളസഭയിൽ യോഗങ്ങൾ അപ്രസക്തങ്ങളായി.

എന്നാൽ മദ്ധ്യ പൗരസ്ത്യ ദേശവും യൂറോപ്പും കേന്ദ്രമാക്കി വളർന്ന ക്രൈസ്തവ സഭാ ഭരണരീതി അവരുമായി നേരിട്ടു ബന്ധപ്പെടാതിരുന്ന കേരള ക്രൈസ്തവർക്ക് അപരിചിതമായിരുന്നു. ആദിമസഭയുടെ തനിമയിൽ ഇടവക പള്ളികളും, മലങ്കരസഭ മുഴുവനും പള്ളി യോഗങ്ങളാലും മലങ്കര പള്ളിയോഗത്താലും ഭരിക്കപ്പെട്ടു. ജാതിക്കു തലവനായ അർക്കദിയാക്കോൻ (Archdeacon of All India) ആയിരുന്നു മലങ്കര പള്ളിയോഗത്തിന്റെ തലവൻ. സുന്നഹദോസ് എന്ന പേരിലാണ് 16 മുതൽ 19 വരെയുള്ള നൂററണ്ടുകളിലെ മലങ്കര പള്ളിയോഗങ്ങൾ അറിയപ്പെടുന്നത്. പട്ടക്കാരും ജനങ്ങളും ഉൾപ്പെട്ടതായിരുന്നു മലങ്കര പള്ളിയോഗം.

മലങ്കരപള്ളിയോഗത്തിന്റെ പ്രാമാണ്യത്തിന്റെ ഏറ്റവും വലിയ തെളിവ് ഉദയംപേരൂർ സുന്നഹദോസ് തന്നെയാണ്. മലങ്കര നസ്രാണികളെ റോമാ പാപ്പായുടെ കീഴിലാക്കാൻ സർവ്വശക്തനായ ആർച്ച്ബിഷപ്പ് മെനസിസിന് റോമൻ സഭയുടെ കാനോനുകൾക്ക് വിരുദ്ധമായി ഉദയംപേരൂർ സുന്നഹദോസ് വിളിച്ചുകൂട്ടേണ്ടി വന്നു. കാരണം, മലങ്കര പള്ളിയോഗത്തിന്റെ സമ്മതം കൂടാതെ യാതൊരു തീരുമാനവും ഈ സഭയ്ക്ക് ബാധകമല്ലായിരുന്നു. ഉദയംപേരൂരിനു ശേഷം മലങ്കര പള്ളിയോഗത്തെ ഇല്ലാതാക്കുവാൻ റോമൻ സഭാധികാരികൾ ബോധപൂർവമായ ശ്രമം നടത്തിയെങ്കിലും അതു വിജയിച്ചില്ല. ജാതിക്കുതലവനായ പകലോമറ്റം തോമ്മാ അർക്കദിയാക്കോന്റെ സ്വാതന്ത്ര്യസമരത്തിനു പിന്നിലെ ശക്തി ഒറ്റക്കെട്ടായി നിന്ന മലങ്കര പള്ളി യോഗമായിരുന്നു. 1599 നും 1653 നും ഇടയിൽ മലങ്കരപള്ളി യോഗം സമ്മേളിച്ചപ്പോഴൊക്കെ ഈ ഐക്യദാർഢ്യം പ്രകടമായിരുന്നു.

കീഴ്വഴക്കങ്ങളെ മാത്രം അടിസ്ഥാനപ്പെടുത്തിയുള്ള മലങ്കര പള്ളിയോഗത്തിന് നിയതമായ ഒരു നിയമാവലി ഉണ്ടാക്കാനുള്ള ശ്രമം 19-ാം നൂറ്റാണ്ടിന്റെ മദ്ധ്യകാലത്ത് ആരംഭിച്ചുവെങ്കിലും 1876-ലെ മുളന്തുരുത്തി സുന്നഹദോസിലാണ് ആ ശ്രമം വിജയിച്ചത്. 1934-ൽ മലങ്കരസഭാ ഭരണഘടന പാസ്സാക്കിയതോടുകൂടി മലങ്കരപള്ളിയോഗത്തിനു വ്യക്തമായ ഒരു നിയമാവലി ഉണ്ടായി. പക്ഷേ ഈ പ്രക്രിയകൾക്കിടയിൽ അതിന്റെ അധികാരങ്ങളിൽ നല്ല പങ്കും ചോർന്നുപോയി. എന്നാൽ ഇന്നും മലങ്കരസഭയുടെ അത്യുന്നത നിയമ നിർമ്മാണകേന്ദ്രം മലങ്കര സുറിയാനി ക്രിസ്ത്യാനി അസോസിയേഷൻ എന്ന മലങ്കര പള്ളിയോഗം തന്നെയാണ്.

1653 മുതൽ 2006 വരെ നടന്ന സുപ്രധാന മലങ്കര പള്ളിയോഗങ്ങളുടെ ഒരു ലഘുവിവരണമാണ് താഴെ. 1876 ന് മുന്പുള്ള പല യോഗങ്ങളും വിട്ടുപോയിരിക്കാൻ സാധ്യതയുണ്ട് (സ്ഥലം, അദ്ധ്യക്ഷൻ, തീയതി, തീരുമാനം എന്ന ക്രമത്തിൽ):

1. മട്ടാഞ്ചേരി- 1653 ജനുവരി 3- പകലോമറ്റം തോമ്മാ അർക്കദിയാക്കോൻ - റോമൻ കത്തോലിക്കാ സഭയുമായി ബന്ധം വിച്ഛേദിച്ച് കുനൻകുരിശു സത്യം ചെയ്തു.
2. ഇടപ്പള്ളി - 1653 ഫെബ്രുവരി 5 - പകലോമറ്റം തോമ്മാ അർക്കദിയാക്കോൻ - ജാതിക്കുകർത്തവ്യൻ തോമ്മാ അർക്കദിയാക്കോനെ വേദതലവനായി തിരഞ്ഞെടുത്തു.
3. ആലങ്ങാട് - 1653 ജൂൺ 1 - പകലോമറ്റം തോമ്മാ അർക്കദിയാക്കോൻ - തോമ്മാ അർക്കദിയാക്കോനെ, മാർത്തോമ്മാ ഒന്നാമൻ എന്ന പേരിൽ എപ്പിസ്കോപ്പായായി വാഴിച്ചു. നാലു പട്ടക്കാരെ അദ്ദേഹത്തിന്റെ ആലോചനക്കാരായി നിയമിച്ചു. മൂന്നു വർഷം കൂടുമ്പോൾ യോഗം കൂടി ആലോചനക്കാരെ മാറ്റി നിയമിക്കണമെന്നും തീരുമാനിച്ചു.
4. ചെങ്ങന്നൂർ - 1686 - പാശ്ചാത്യ സുറിയാനി മെത്രാൻ മാർ ഈവാനിയോസ് ഹദിയള്ള - അടിസ്ഥാന അലക്സന്ദ്ര്യൻ വേദശാസ്ത്ര പ്രമാണങ്ങളിൽ അഞ്ചെണ്ണം (സഭ, സ്വർഗ്ഗം, പ. റൂഹാ, നോമ്പ്, വി. കുർബാന) മലങ്കരസഭ അംഗീകരിച്ചു. ബാക്കി കാര്യങ്ങളിൽ കീഴ്മടപ്പ് തുടരാനും തീരുമാനിച്ചു.
5. കണ്ടനാട് - 1774 ജൂൺ (949 മിഥുനം) വലിയ മാർ ദീവന്നാസിയോസ് (ആറാം മാർത്തോമ്മാ) - അനധികൃതമായി മെത്രാൻ പട്ടമേറ്റ് കൊച്ചി രാജ്യത്ത് അധികാരം നടത്തിയ കാട്ടുമങ്ങാട്ട് മാർ കുറിലോസിനെ വടിയും മുടിയും വയ്പ്പിച്ച് സ്ഥാനഭ്രഷ്ടനാക്കി.

6. നിരണം - 1780 നവംബർ (956 തുലാം 21) - വലിയ മാർ ദീവന്നാസിയോസ് - തിരുവിതാംകൂർ സർക്കാരിൽ അടിയറ തീർക്കാൻ 40,000 പണം പള്ളിക്കാർക്ക് വരിയിട്ടു. പസാരം നൂറു പണമിടയ്ക്ക് നാലും ആറുമായി ഒരു രാശി (ഈ അനുപാതം വരണം വധുവിനുമാകണം) ആയി നിശ്ചയിച്ചു.

7. മാവേലിക്കര - 1789 (കൊല്ലവർഷം 964)- വലിയ മാർ ദീവന്നാസിയോസ് - വി. യാക്കോബിന്റെ കുർബാന തക്സാ ഉൾപ്പെടെ പാശ്ചാത്യ സുറിയാനിക്രമങ്ങൾ മലങ്കരസഭ സ്വീകരിച്ചു. വിവാഹവും മാമോ ദീസായും കീഴ്വഴക്കമനുസരിച്ച് തുടരാനനുവദിച്ചു.

8. നിരണം - 1807 ഡിസംബർ (983 ധനു 5) - വലിയ മാർ ദീവന്നാസിയോസ് - അന്ത്യോഖ്യൻ മെത്രാൻ മാർ ദീയസ്കോറോസിന്റെ ഭരണാവകാശവാദം നിരാകരിച്ചു.

9. കണ്ടനാട് - 1809 ആഗസ്റ്റ് 13 (985 ചിങ്ങം 1)- മാർത്തോമ്മാ എട്ടാമൻ- സുപ്രധാനമായ ഈ യോഗത്തിൽ വച്ച് മാർത്തോമ്മാ എട്ടാമനെ മോതിരമിടുവിച്ച് മലങ്കര മെത്രാനായി അംഗീകരിച്ചു. കായംകുളം ഫീലിപ്പോസ് റമ്പാനേയും പുലിക്കോട്ടിൽ ഇട്ടുപ്പ് കത്തനാരെ റമ്പാനാക്കി അദ്ദേഹത്തെയും മെത്രാന്റെ കാര്യവിചാരകരായി നിയമിച്ചു. കണ്ടനാട് പടിയോല എന്ന പ്രസിദ്ധമായ പ്രഖ്യാപനത്തിലൂടെ മലങ്കരസഭയുടെ ആത്മീയവും ലൗകികവുമായ വിവിധ വിഷയങ്ങളെപ്പറ്റി പതിനൊന്ന് ഭാഗമുള്ള നിയമാവലി പാസ്സാക്കി. മറ്റു ക്രമങ്ങൾ പൂർണ്ണമായി ഉപേക്ഷിച്ച് മലങ്കരസഭ പാശ്ചാത്യ സുറിയാനിക്രമങ്ങളെ സ്വീകരിച്ച് ആരാധനാക്രമങ്ങൾ ഏകീകരിക്കുന്നതും അതിനായി രണ്ട് പഠിത്ത വീടുകൾ സ്ഥാപിക്കുന്നതുമാണ് ഇവയിൽ മുഖ്യം.

10. കോട്ടയം (?) -1816 ജനുവരി - (991 മകരം) - കിടങ്ങൻ മാർ പീലക്സീനോസ് - പകലോമറ്റം പാരമ്പര്യ വാഴ്ച അവസാനിപ്പിക്കുകയും പകരം പുലിക്കോട്ടിൽ ഇട്ടുപ്പ് റമ്പാനെ മെത്രാൻ സ്ഥാനത്തേക്കു തിരഞ്ഞെടുക്കുകയും ചെയ്തു.

11. കോട്ടയം ചെറിയപള്ളി - 1817 ജനുവരി (992 മകരം 10)- കിടങ്ങൻ മാർ പീലക്സീനോസ് - പുനന്ത്ര കുര്യൻ കത്തനാരെ വികാരി ജനറലായി നിയമിച്ചു.

12. മാവേലിക്കര - 1818 ഡിസംബർ 3 - പുനന്ത്ര മാർ ദീവന്നാസിയോസ് - ഇംഗ്ലീഷ് മിഷണറിമാർ ആവശ്യപ്പെട്ടതനുസരിച്ചുള്ള പരിഷ്കാരങ്ങൾ മലങ്കരസഭയുടെ ആചാരാനുഷ്ഠാനങ്ങളിൽ വരുത്തണമോ എന്ന് പഠിക്കുവാൻ ഒരു കമ്മിറ്റിയെ നിയമിച്ചു.

13. കോട്ടയം ചെറിയപള്ളി - 1825 ജൂൺ 27 (1000 മിഥുനം 15) - കിടങ്ങൻ മാർ പീലക്സീനോസ് - ചേപ്പാട് ആഞ്ഞിലിമുട്ടിൽ ഫീലിപ്പോസ് മല്പാനെ മെത്രാപ്പോലീത്തയായി തിരഞ്ഞെടുത്തു.

14. കോട്ടയം ചെറിയപള്ളി - 1825 ഡിസംബർ (1001 ധനു 13-16) - ചേപ്പാട് മാർ ദീവന്നാസിയോസ് - അന്ത്യോഖ്യായിൽ നിന്നും വന്ന് മലങ്കര മെത്രാൻ സ്ഥാനം അവകാശപ്പെട്ട മാർ അത്താനാസിയോസ് എന്ന മെത്രാനെ മാർ പീലക്സീനോസിന്റെയും മാർ ദീവന്നാസിയോസ് നാലാമന്റെയും സഹായിയായി മാത്രം അംഗീകരിച്ചു.

15. മാവേലിക്കര - 1836 ജനുവരി 16 (1011 മകരം 5) - ചേപ്പാട് മാർ ദീവന്നാസിയോസ് - പ്രൊട്ടസ്റ്റന്റ് മിഷണറിമാരുടെ നവീകരണ നിർദ്ദേശങ്ങൾ പാടെ തിരസ്കരിച്ച് മാവേലിക്കര പടിയോല എഴുതി.

16. കണ്ടനാട് - 1843 ആഗസ്റ്റ് 15 (1019 ചിങ്ങം 3) - ചേപ്പാട് മാർ ദീവന്നാസിയോസ് - പാലക്കുന്നത്ത് മാർ മാത്യൂസ് അത്താനാസിയോസിന്റെ സ്താത്തിക്കോൻ അംഗീകരിക്കാൻ വിസമ്മതിച്ചു.

17. കോട്ടയം പഴയസെമിനാരി - 1853 ഫെബ്രുവരി 14 (1028 കുംഭം 2) - പാലക്കുന്നത്ത് മാർ മാത്യൂസ് അത്താനാസിയോസ് - ഇടവഴിക്കൽ ഫീലിപ്പോസ് കത്തനാർ മുതൽ പേർ മുൻകയ്യെടുത്തു തയ്യാറാക്കിയ മലങ്കരസഭയുടെ വിശ്വാസ, ആചാര, ഭരണസംബന്ധമായി 101 ഭാഗങ്ങളുള്ള ഒരു ചട്ടവര്യോല പാസ്സാക്കി. മലങ്കരസഭയുടെ ആദ്യ സമ്പൂർണ്ണ ലിഖിത ഭരണഘടനയാണ് ഇത്.

18. കോട്ടയം പഴയസെമിനാരി - 1869 ഒക്ടോബർ 21 (തുലാം 9) പാലക്കുന്നത്ത് മാത്യൂസ് മാർ അത്താനാസിയോസ് - വട്ടിപ്പണപ്പലിശ വാങ്ങുന്നതിന് കൂട്ടു ട്രസ്റ്റികളായി താഴത്ത് ചാക്കോ ചാണ്ടപ്പിള്ള കത്തനാരെയും കുളങ്ങര ഇട്ടിച്ചൻ പൈലിയേയും തിരഞ്ഞെടുത്തു.

19. കോട്ടയം പഴയസെമിനാരി - 1870 ഫെബ്രുവരി 7 (മകരം 26) പാലക്കുന്നത്ത് മാത്യൂസ് മാർ അത്താനാസിയോസ് - വട്ടിപ്പണം ചെലവാക്കുന്നതിനും സെമിനാരി പഠനം സുഗമമായി നടത്തുന്നതിനുമായി ഒരു കമ്മിറ്റി ഉണ്ടാക്കാൻ തീരുമാനിച്ചു. പത്തു ഭാഗങ്ങളുള്ള ഒരു പടിയോലയും പാസ്സാക്കി.

20. പരുമല സെമിനാരി - 1873 സെപ്റ്റംബർ 8 - യുയാക്കിൻ മാർ കുറിലോസ്/പുലിക്കോട്ടിൽ മാർ ദീവന്നാസിയോസ് അഞ്ചാമൻ- മലങ്കര അസോസിയേഷനും മാനേജിംഗ് കമ്മിറ്റിക്കും രൂപംകൊടുത്തു. വിശദമായ ഒരു നിയമാവലി പാസാക്കി.

21. മുളന്തുരുത്തി പള്ളി - 1876 ജൂൺ 27-30 - പ. പത്രോസ് തൃതീയൻ പാത്രിയർക്കീസ്- സുറിയാനി ക്രിസ്ത്യാനി അസോസിയേഷനും മാനേജിംഗ് കമ്മിറ്റിയും രൂപീകരിച്ചു. മാനേജിംഗ് കമ്മിറ്റിയിലേക്ക് 24 പേരെ തിരഞ്ഞെടുത്തു.

22. വെളിയനാട് പള്ളി - 1877 ജനുവരി 27-30 - പ. പത്രോസ് തൃതീയൻ പാത്രിയർക്കീസ് - മെത്രാന്മാരെ തിരഞ്ഞെടുക്കാനുള്ള മലങ്കര പള്ളിയോഗത്തിന്റെ അവകാശം പാത്രിയർക്കീസ് ബാവാ അംഗീകരിക്കാതിരുന്നതിനാൽ പ്രതിനിധികൾ യോഗം ബഹിഷ്കരിച്ചു.

23. പരുമല സെമിനാരി - 1878 ഫെബ്രുവരി 18 - പുലിക്കോട്ടിൽ മാർ ദീവന്നാസിയോസ് അഞ്ചാമൻ - പുതിയ കമ്മിറ്റിക്കാരെ നിശ്ചയിച്ചു. നവീകരണക്കാരായുള്ള കേസും അതിനായുള്ള പണപ്പിരിവും ഊർജ്ജി തപ്പെടുത്താൻ തീരുമാനിച്ചു.

24. പുതുപ്പള്ളി പള്ളി - 1879 ഏപ്രിൽ 26 - മാർ ദീവന്നാസിയോസ് അഞ്ചാമൻ - കേസു മൂലമുണ്ടായ കടം വീട്ടാൻ നടപടി. പള്ളികളെ നാലു ക്ലാസായി തിരിച്ചു. പിരിവു തുക നിശ്ചയിച്ചു.

25. കോട്ടയം പഴയസെമിനാരി - 1886 സെപ്റ്റംബർ 11-13 - മാർ ദീവന്നാസിയോസ് അഞ്ചാമൻ - ഇടവക പള്ളികളുടെ വരുമാനത്തിന്റെ അഞ്ചു ശതമാനം എല്ലാ വർഷവും പൊതുവകയ്ക്ക് നൽകണം. കൂട്ടു ട്രസ്റ്റിമാരായി കോനാട്ട് കോര യോഹന്നാൻ മല്പാനെയും കുന്റുംപുറത്ത് കോര ഉലഹന്നാനെയും തിരഞ്ഞെടുത്തു.

26. കോട്ടയം പഴയസെമിനാരി - 1892 മാർച്ച് 30, 31 - മാർ ദീവന്നാസിയോസ് അഞ്ചാമൻ - മാനേജിംഗ് കമ്മിറ്റിയിലേക്ക് പുതിയതായി 24 പേരെ തിരഞ്ഞെടുത്തു. കമ്മിറ്റിയുടെ നടപടിക്രമങ്ങൾക്ക് രൂപംകൊടുത്തു.

27. കോട്ടയം പഴയസെമിനാരി - 1895 നവംബർ 21-23 - മാർ ദീവന്നാസിയോസ് അഞ്ചാമൻ - വൈദിക ട്രസ്റ്റിയായ കോനാട്ട് കോര യോഹന്നാൻ മല്പാനെന്റെ നിര്യാണം മൂലം ഒഴിവു വന്ന സ്ഥാനത്തേക്ക് കോനാട്ട് കോര മാത്തൻ മല്പാനെ തിരഞ്ഞെടുത്തു.

28. കോട്ടയം പഴയസെമിനാരി - 1901 ഏപ്രിൽ 24, 25 - മാർ ദീവന്നാസിയോസ് അഞ്ചാമൻ - കുന്റുംപുറത്ത് കോര ഉലഹന്നാൻ മരിച്ച ഒഴിവിൽ കുന്റുംപുറത്ത് സി.ജെ. കുര്യനെ അത്തായ ട്രസ്റ്റിയായും 24 അംഗ മാനേജിംഗ് കമ്മിറ്റിയേയും തിരഞ്ഞെടുത്തു. മാർ ദീവന്നാസിയോസിന്റെ പൗരോഹിത്യ കനകജൂബിലി ആഘോഷിക്കണം എന്നു തീരുമാനിച്ചു.

29. കോട്ടയം പഴയസെമിനാരി - 1908 ഫെബ്രുവരി 27 - മാർ ദീവന്നാസിയോസ് അഞ്ചാമൻ - മലങ്കര മല്പാൻ വട്ടശ്ശേരിൽ ഗീവർഗീസ് റമ്പാനെയും, കൊച്ചുപറമ്പിൽ പൗലോസ് റമ്പാനെയും മേല്പട്ട സ്ഥാനത്തേക്കും തിരഞ്ഞെടുത്തു. ഇവരിൽ വട്ടശ്ശേരിൽ റമ്പാനെ മലങ്കര മെത്രാപ്പോലീത്തായുടെ അസിസ്റ്റന്റും പിൻഗാമിയുമായി നിശ്ചയിച്ചു. 26 അംഗ മാനേജിംഗ് കമ്മിറ്റിയെ തിരഞ്ഞെടുത്തു.

30. കോട്ടയം പഴയസെമിനാരി - 1909 നവംബർ 25-27 - പ. അബ്ദുള്ളാ ദിതീയൻ പാത്രിയർക്കീസ് - പാത്രിയർക്കീസ് ലൗകികാധികാരം ആവശ്യപ്പെട്ടത് യോഗം നിരസിച്ചതിനാൽ തീരുമാനമെടുക്കാതെ പിരിഞ്ഞു.

31. കോട്ടയം എം. ഡി. സെമിനാരി - 1911 സെപ്റ്റംബർ 7 - വട്ടശ്ശേരിൽ ഗീവർഗീസ് മാർ ദീവന്നാസിയോസ് ആറാമൻ - ബാവാ കക്ഷിയിൽ ചേർന്ന കോനാട്ട് കോര മാത്തൻ മല്പാൻ, സി. ജെ. കുര്യൻ എന്നിവരെ മാറ്റി പകരം പാലപ്പള്ളിൽ മാണി പൗലോസ് കത്തനാരെയും ചിറക്കടവിൽ കോര കൊച്ചുകോരൂളയെയും കൂട്ടു ട്രസ്റ്റികളായി തിരഞ്ഞെടുത്തു.

32. കോട്ടയം പഴയസെമിനാരി - 1930 സെപ്റ്റംബർ 4 - മാർ ദീവന്നാസിയോസ് ആറാമൻ - ആറു പേരെ മേല്പട്ടസ്ഥാനത്തേക്കും 36 പേരെ മാനേജിംഗ് കമ്മിറ്റിയിലേക്കും തിരഞ്ഞെടുത്തു. ഒ. എം. ചെറിയാൻ കൺവീനറായി ഭരണഘടന രൂപീകരണ സമിതിയെ നിയമിച്ചു.

33. കോട്ടയം എം. ഡി. സെമിനാരി - 1931 ജൂലൈ 10 - മാർ ദീവന്നാസിയോസ് ആറാമൻ - ചിറക്കടവിൽ കോര കൊച്ചുകോരൂളയുടെ നിര്യാണം മൂലം ഒഴിവു വന്ന സ്ഥാനത്തേക്ക് എറിക് ഐ. ജോസഫിനെ കൂട്ടു ട്രസ്റ്റിയായി തിരഞ്ഞെടുത്തു.

34. കോട്ടയം എം. ഡി. സെമിനാരി - 1934 ഡിസംബർ 26 - പ. ഗീവർഗീസ് ദിതീയൻ കാതോലിക്കാ - പൗരസ്ത്യ കാതോലിക്കാ മാർ ബസേലിയോസ് ഗീവർഗീസ് ദിതീയൻ ബാവായെ മലങ്കര മെത്രാപ്പോലീത്തായായി തിരഞ്ഞെടുത്തു. സഭാഭരണഘടന പാസ്സാക്കി. 60 അംഗ മാനേജിംഗ് കമ്മിറ്റിയെയും ഒരാളെ മേല്പട്ടസ്ഥാനത്തേക്കും തിരഞ്ഞെടുത്തു. 10 അംഗ വർക്കിംഗ് കമ്മിറ്റി ഉണ്ടായിരിക്കണമെന്നും നിശ്ചയിച്ചു. കാതോലിക്കാനിധി രൂപീകരിച്ചു.

35. കോട്ടയം എം. ഡി. സെമിനാരി - 1951 മെയ് 17 - പ. ഗീവർഗീസ് ദിതീയൻ കാതോലിക്കാ - ഭരണഘടന ഭേദഗതി ചെയ്തു. രണ്ടുപേരെ മേൽപട്ട സ്ഥാനത്തേക്കും 66 പേരെ മാനേജിംഗ് കമ്മിറ്റിയിലേക്കും തിരഞ്ഞെടുത്തു. 15 പേരെ നോമിനേറ്റ് ചെയ്തു.

36. പുത്തൻകാവ് പള്ളി - 1958 ഡിസംബർ 26 - പ. ഗീവർഗീസ് ദിതീയൻ കാതോലിക്കാ - നിര്യാതരായ കൂട്ടം ട്രസ്റ്റികൾക്കു പകരം മണലിൽ യാക്കോബ് കത്തനാർ, ഉപ്പൂട്ടിൽ കുര്യൻ ഏബ്രഹാം എന്നിവരെ തിരഞ്ഞെടുത്തു. ബാവാ കക്ഷിയിലെ മേൽപട്ടക്കാരെ അംഗീകരിച്ചു.

37. കോട്ടയം എം. ഡി. സെമിനാരി - 1959 സെപ്റ്റംബർ 16 - പ. ഗീവർഗീസ് ദിതീയൻ കാതോലിക്കാ - മാനേജിംഗ് കമ്മിറ്റിയിലേക്ക് 72 പേരെ തിരഞ്ഞെടുത്തു (പിന്നീട് 18 പേരെ നോമിനേറ്റ് ചെയ്തു).

38. നിരണം പള്ളി - 1962 മെയ് 17 - പ. ഗീവർഗീസ് ദിതീയൻ കാതോലിക്കാ - പൗരസ്ത്യ കാതോലിക്കായുടെയും മലങ്കര മെത്രാപ്പോലീത്തായുടെയും പിൻഗാമിയായി ഔഗേൻ മാർ തീമോത്തിയോസ് മെത്രാപ്പോലീത്തായെ തിരഞ്ഞെടുത്തു.

39. കോട്ടയം എം. ഡി. സെമിനാരി - 1965 ഡിസംബർ 28 - പ. ഔഗേൻ കാതോലിക്കാ - മണലിൽ യാക്കോബ് കത്തനാർ രാജിവച്ച ഒഴിവിൽ തെങ്ങുംതോട്ടത്തിൽ ടി. എസ്. ഏബ്രഹാം കോറപ്പിസ്കോപ്പായ വൈദികട്രസ്റ്റിയായി തിരഞ്ഞെടുത്തു. മേൽപട്ടസ്ഥാനത്തേക്ക് അഞ്ചു പേരെയും മാനേജിംഗ് കമ്മിറ്റിയിലേക്ക് 86 പേരെ തിരഞ്ഞെടുത്തു (പിന്നീട് 22 പേരെ നോമിനേറ്റ് ചെയ്തു).

40. കോട്ടയം എം. ഡി. സെമിനാരി - 1970 ഡിസംബർ 31 - പ. ഔഗേൻ കാതോലിക്കാ - പൗരസ്ത്യ കാതോലിക്കായുടെയും മലങ്കര മെത്രാപ്പോലീത്തായുടെയും പിൻഗാമിയായി വട്ടക്കുന്നേൽ മാത്യൂസ് മാർ അത്താനാസിയോസ് മെത്രാപ്പോലീത്തായെ തിരഞ്ഞെടുത്തു. മാനേജിംഗ് കമ്മിറ്റിയിലേക്ക് 86 പേരെ തിരഞ്ഞെടുത്തു (പിന്നീട് 22 പേരെ നോമിനേറ്റ് ചെയ്തു).

41. നിരണം പള്ളി - 1974 ഒക്ടോബർ 2 - പാറേട്ട് മാത്യൂസ് മാർ ഈവാന്യോസ് - മേൽപട്ടസ്ഥാനത്തേക്ക് അഞ്ചു പേരെയും മാനേജിംഗ് കമ്മിറ്റിയിലേക്ക് 86 പേരെയും തിരഞ്ഞെടുത്തു (പിന്നീട് 22 പേരെ നോമിനേറ്റ് ചെയ്തു).

42. മാവേലിക്കര എം. എസ്. എസ്. ഹൈസ്കൂൾ - 1977 മെയ് 16 - പ. മാർത്തോമ്മാ മാത്യൂസ് പ്രഥമൻ കാതോലിക്കാ - മേൽപട്ടസ്ഥാനത്തേക്ക് അഞ്ചു പേരെ തിരഞ്ഞെടുത്തു.

43. കോട്ടയം എം. ഡി. സെമിനാരി - 1980 മെയ് 1 - പ. മാത്യൂസ് പ്രഥമൻ കാതോലിക്കാ - പൗരസ്ത്യ കാതോലിക്കായുടെയും മലങ്കര മെത്രാപ്പോലീത്തായുടെയും പിൻഗാമിയായി മാത്യൂസ് മാർ കുറിലോസ് മെത്രാപ്പോലീത്തായേയും നിര്യാതനായ ഉപ്പൂട്ടിൽ കുര്യൻ ഏബ്രഹാമിനു പകരം പടിഞ്ഞാറേക്കര പി. സി. ഏബ്രഹാമിനെ അത്തായ ട്രസ്റ്റിയായും തിരഞ്ഞെടുത്തു. മാനേജിംഗ് കമ്മിറ്റിയിലേക്ക് 86 പേരെ തിരഞ്ഞെടുത്തു. (പിന്നീട് 22 പേരെ നോമിനേറ്റ് ചെയ്തു).

44. തിരുവല്ല എം. ജി. എം. ഹൈസ്കൂൾ - 1982 ഡിസംബർ 28 - പ. മാത്യൂസ് പ്രഥമൻ കാതോലിക്കാ - രാജിവച്ച ടി. എസ്. ഏബ്രഹാം കോർ എപ്പിസ്കോപ്പായ്ക്കു പകരം കോനാട്ട് ഏബ്രഹാം മൽപാനെ വൈദിക ട്രസ്റ്റിയായും അഞ്ചു പേരെ മേൽപട്ടസ്ഥാനത്തേക്കും തിരഞ്ഞെടുത്തു.

45. കോട്ടയം എം. ഡി. സെമിനാരി - 1985 ഒക്ടോബർ 23 - പ. മാത്യൂസ് പ്രഥമൻ കാതോലിക്കാ - മാനേജിംഗ് കമ്മിറ്റിയിലേക്ക് 90 പേരെ തിരഞ്ഞെടുത്തു (പിന്നീട് 24 പേരെ നോമിനേറ്റ് ചെയ്തു).

46. കോട്ടയം എം. ഡി. സെമിനാരി - 1987 ഡിസംബർ 29 - പ. മാത്യൂസ് പ്രഥമൻ കാതോലിക്കാ - നിര്യാതനായ കോനാട്ട് ഏബ്രഹാം മൽപാൻ പകരം നൂറനാൽ മത്തായി കത്തനാറെ വൈദിക ട്രസ്റ്റിയായി തിരഞ്ഞെടുത്തു. മേൽപട്ടസ്ഥാനത്തേക്ക് ഒരാളെ തിരഞ്ഞെടുക്കുവാൻ ശ്രമിച്ചെങ്കിലും മതിയായ മിനിമം വോട്ടു ലഭിക്കാതിരുന്നതിനാൽ ആരെയും തിരഞ്ഞെടുക്കാൻ കഴിഞ്ഞില്ല.

47. പത്തനംതിട്ട കാതോലിക്കേറ്റ് കോളേജ് - 1989 ഡിസംബർ 28 - പ. മാത്യൂസ് പ്രഥമൻ കാതോലിക്കാ - മേൽപട്ടസ്ഥാനത്തേക്ക് അഞ്ചു പേരെയും മാനേജിംഗ് കമ്മിറ്റിയിലേക്ക് 108 പേരെയും തിരഞ്ഞെടുത്തു (പിന്നീട് 30 പേരെ നോമിനേറ്റ് ചെയ്തു).

48. പരുമല സെമിനാരി - 1992 സെപ്റ്റംബർ 10 - പ. മാർത്തോമ്മാ മാത്യൂസ് ദിതീയൻ കാതോലിക്കാ - പൗരസ്ത്യ കാതോലിക്കായുടെയും മലങ്കര മെത്രാപ്പോലീത്തായുടെയും പിൻഗാമിയായി തോമസ് മാർ തീമോത്തിയോസ് മെത്രാപ്പോലീത്തായെ തിരഞ്ഞെടുത്തു. മേൽപട്ടസ്ഥാനത്തേക്ക് രണ്ടുപേരെ തിരഞ്ഞെടുത്തു (മൂന്നു പേരെ തിരഞ്ഞെടുക്കാനാണ് ഉദ്ദേശിച്ചിരുന്നത്).

49. പരുമല സെമിനാരി - 1994 മെയ് 26 - പ. മാത്യൂസ് ദിതീയൻ കാതോലിക്കാ - മാനേജിംഗ് കമ്മിറ്റിയിലേക്ക് 108 പേരെ തിരഞ്ഞെടുത്തു (പിന്നീട് 30 പേരെ നോമിനേറ്റ് ചെയ്തു).

50. പരുമല സെമിനാരി - 2002 മാർച്ച് 20 - പ. മാത്യൂസ് ദിതീയൻ കാതോലിക്കാ - സുപ്രീംകോടതി നിർദ്ദേശമനുസരിച്ച് ജസ്റ്റീസ് വി. എസ്. മജീമറിന്റെ നിരീക്ഷണത്തിൽ പ. ബസേലിയോസ് മാർത്തോമ്മാ മാത്യൂസ് ദിതീയൻ കാതോലിക്കാബാവായുടെ മലങ്കര മെത്രാപ്പോലീത്താ സ്ഥാനം സ്ഥിരീകരിച്ചു. മാനേജിംഗ് കമ്മിറ്റിയിലേക്ക് 111 പേരെ തിരഞ്ഞെടുത്തു (പിന്നീട് 30 പേരെ നോമിനേറ്റ് ചെയ്തു).

51. പരുമല സെമിനാരി - 2004 ജൂൺ 10 - പ. മാത്യൂസ് ദിതീയൻ കാതോലിക്കാ - വൈദികട്രസ്റ്റിയായി ഡോ. ഒ. തോമസ് കത്തനാരെയും മേൽപട്ടസ്ഥാനത്തേക്ക് നാലു പേരെയും തിരഞ്ഞെടുത്തു. ഏഴു പേരെ തിരഞ്ഞെടുക്കാനാണുദ്ദേശിച്ചിരുന്നതെങ്കിലും മതിയായ വോട്ടു ലഭിച്ചത് നാലു പേർക്കു മാത്രമാണ്.

52. പരുമല സെമിനാരി - 2006 സെപ്റ്റംബർ 21, ഒക്ടോബർ 12 - പ. ദിദിമോസ് പ്രഥമൻ കാതോലിക്കാ - 1971 മുതലുള്ള എല്ലാ അസോസിയേഷൻ, മാനേജിംഗ് കമ്മിറ്റി, വർക്കിംഗ് കമ്മിറ്റി, എപ്പിസ്കോപ്പൽ സുന്നഹദോസ് തീരുമാനങ്ങളും സ്ഥിരപ്പെടുത്തി. പൗരസ്ത്യ കാതോലിക്കായുടെയും മലങ്കര മെത്രാപ്പോലീത്തായുടെയും പിൻഗാമിയായി പൗലോസ് മാർ മിലിത്തിയോസ് മെത്രാപ്പോലീത്തായെ തിരഞ്ഞെടുത്തു. മാനേജിംഗ് കമ്മിറ്റിയംഗങ്ങളുടെ എണ്ണം 159 ആയി വർദ്ധിപ്പിച്ചു. ഇതിൽ 129 പേർ തിരഞ്ഞെടുക്കപ്പെടുന്നവർ ആയിരിക്കും.

53. പരുമല സെമിനാരി - 2007 മാർച്ച് 21 - പ. ദിദിമോസ് പ്രഥമൻ കാതോലിക്കാ - വൈദികട്രസ്റ്റിയായി ഫാ. ഡോ. ജോൺസ് ഏബ്രഹാം കോനാട്ടിനെയും അന്ത്യായട്രസ്റ്റിയായി എം. ജി. ജോർജ്ജ് മുത്തൂറ്റിനെയും തിരഞ്ഞെടുത്തു. മാനേജിംഗ് കമ്മിറ്റിയിലേക്ക് 129 പേരെ തിരഞ്ഞെടുത്തു (പിന്നീട് 30 പേരെ നോമിനേറ്റ് ചെയ്തു).

54. പാമ്പാക്കുട എം.ടി.എം ഹയർ സെക്കണ്ടറി സ്കൂൾ - 2008 സെപ്റ്റംബർ 11 - പ. ദിദിമോസ് പ്രഥമൻ കാതോലിക്കാ - മേൽപട്ടസ്ഥാനത്തേക്ക് ഏഴു പേരെ തിരഞ്ഞെടുത്തു.

55. ശാസ്താംകോട്ട മൗണ്ട് ഹോറേബ് ആശ്രമം - 2010 ഫെബ്രുവരി 17 - പ. ദിദിമോസ് പ്രഥമൻ കാതോലിക്കാ - മേൽപട്ടസ്ഥാനത്തേക്ക് ഏഴു പേരെ തിരഞ്ഞെടുത്തു.

56. പത്തനംതിട്ട കാതോലിക്കേറ്റ് കോളജ് - 2012 മാർച്ച് 7 - പ. പൗലോസ് ദിതീയൻ കാതോലിക്കാ - വൈദികട്രസ്റ്റിയായി ഫാ. ഡോ. ജോൺസ് ഏബ്രഹാം കോനാട്ടിനെയും അന്ത്യായട്രസ്റ്റിയായി എം.ജി. ജോർജ്ജ് മുത്തൂറ്റിനെയും തിരഞ്ഞെടുത്തു. മാനേജിംഗ് കമ്മിറ്റിയിലേക്ക് 129 പേരെ തിരഞ്ഞെടുത്തു. (പിന്നീട് 30 പേരെ നോമിനേറ്റ് ചെയ്തു). മാനേജിംഗ് കമ്മിറ്റിയംഗങ്ങളുടെ എണ്ണം 174 ആയി വർദ്ധിപ്പിച്ചു. ഇതിൽ 141 പേർ തിരഞ്ഞെടുക്കപ്പെടുന്നവരും 33 പേർ നാമനിർദ്ദേശം ചെയ്യപ്പെടുന്നവരും ആയിരിക്കും.

57. കോട്ടയം എം.ഡി. സെമിനാരി - 2017 മാർച്ച് 1 ബുധൻ - പ. പൗലോസ് ദിതീയൻ കാതോലിക്കാ - വൈദികട്രസ്റ്റിയായി ഫാ. ഡോ. എം. ഒ. ജോണിനെയും അന്ത്യായട്രസ്റ്റിയായി ജോർജ്ജ് പോളിനെയും തിരഞ്ഞെടുത്തു. മാനേജിംഗ് കമ്മിറ്റിയിലേക്ക് 141 പേരെ തിരഞ്ഞെടുത്തു (പിന്നീട് 33 പേരെ നോമിനേറ്റ് ചെയ്തു).